


Eiga at síggja Føroyar sum part av størri oljuøki



Á hesum kortini síggja vit, hvar og hvørji feløg fingur tillutað leitiloyvi í bretska partinum av Hvíta økinum, tætt uppá føroyska markinum. Fleiri av feløgnum fara at bora næsta ár, og BP borar longu í 204/18. Hesi úrslitini kunnu fáa stóran týðning fyri virksemini á føroyska økinum. Tillutaðu økini longur norðuri kunnu ikki minst verða av stórum týðningi fyri okkum, tá vit skulu undir eina 2. útbjóðing

Ikki bert føroyska økið, men alt Atlantsmótið millum Føroyar og Hetland verður í hesum døgum eygleitt av altjóða oljufeløgum og myndugleikum. Eitt nýtt fund í hesum

økinum kann skunda undir menningina av hesum nýggja oljulandslutinum

OLJULEITING Á ATLANTSMÓTINUM
Jan Müller

Á altjóða oljumáli, sum er enskt, verður tað nevnt The

Atlantic Margin. Norðmenn kalla tað fyri Atlanterhavsmarginen. Og í Føroyum hevur navnframi málførðingurin í Kirkjubø givið tí heitið Atlantsmótið. Statoil, Mobil og Enterprise, sum vórðu millum tey fyrstu oljufeløgini at vísa føroyska landgrunninum ans, gjørdi tí eisini av at kalla samtakið fyri

Atlantic Margin Group ella stýtt til AMG-bólkurin.

Atlantismótið er skráin, sum gongur frá endanum av landgrunninum og út móti djúpri vatni. Henda finna vit vestan fyri Írland, vit finna hann millum Føroyar og Hetland, hann heldur fram út fyri Miðnøreg og heilt norður til Lofoten og hann hevur eftir øllum at døma eisini samband við Jan Mayen Ryggin.

Um so er at olja verður funnin við Føroyar, so kunnu vit beint tað sama venja okkum við orðið Atlantsmótið - men tá mugu vit eisini gera okkum greitt, at vit her tosa um alt tað stóra økið millum Føroyar og Hetland. Tá tosað verður um eina nýggja oljuprovins í Norduratlantshavi, so er tað alt hetta stóra økið sipað verður til.

Tað er tí rætt alt fyri eitt at gera sær greitt, at leiting og oljufund ella turri

brunnar, hvar vit enn eru stódd í økinum hava týðning fyri alt økið sum so og ikki antin bara fyri bretska partin av økinum ella tann føroyska. At vit tosa um ein føroyska part og ein bretska kemur jú av, at vit politiskt hava ásett eitt mark, sum er miðlinjan millum bæði londini. Men tá jarðfrøði ikki setir nakað mark, so er her í veruleikanum talan um ein og sama oljulandslut. Enn eru so bert tvey framleiðandi oljufelt á Atlantsmótið, og tey eru Foinaven og Schiehallion.


Tað er tí skeivt bara at síggja uppá framtíðar møguleikarnar at finna olju við Føroyar isolerað. Heldur eiga vit at síggja tað sum part av eini heild, einum samanhangi við fyrst og fremst grannalagið te. bretska parturin av marginuni ella kanska betri definerað sum bretska parturin av fyrstverandi Hvítusonuni. Tvs. serliga tann parturin, sum er umfataður av 19. rundu á UKCS, United Kingdom Continental Shelf men eisini 17. rundu hyggja vit aftur eftir til loyvi, sum eru givin fyrr men har tað enn ikki er borað og hyggja vit uppáftur longur framtíð, so er ikki óhugsandi, at komandi 20. útbjóðingarfarið í UKCS, sum nærkast, eisini lutvist fer at fegna um hetta økið.

Nýggi bretska oljumála-

ráðharrin Brian Wilson hevur boðað frá, at teir vilja skunda undir 20. útbjóðing umframt at seta nýggj krøv til tey feløg, sum longu hava fingið lisensir, um at bora. Eisini eigur man her at hava í huganum eina komandi norska rundu, sum eftir øllum at døma eisini fer at leggja stór dent á djúpvatnsøkini á "marginuni" út fyri Miðnøreg, har m.a. Ormen Lange gassfundir er gjørt. Vit síggja, at stóru fundini, og her ikki minst gassfund, verða gjørd nærri og nærri Atlantsmótið. At tey sum so nærkast norðasta horninum av marki okkara við Nøreg. Tað eru so eisini jarðfrøðingar, sum halda, at 24 karat gullhorn føroyingar er at finna heilt norður móti norska markinum.

Í staðin fyri bara at líta at boringunum á okkara egna landgrunni eiga vit at spyrja, hvussu kunnu boringar í fyrstu atløgu í brestskum øki tætt uppá føroysku loyvunum ávirka leiting og vónir á okkara egna landgrunni - og í øðrum lagi leiting í øðrum pørtum av Atlantsmótið.

Tað er eingin ivi um, at bretska myndugleikar fylgja sera væl við gongdini føroysku megin miðlinjuna. Teir síggja fegnir, at olja verður funnin báðumegin markið, soleiðis at økið kann byggjast út sum skjótast. Tess fleiri fund



Enn eru stórir møguleikar fyri útbjóðing á føroyska økinum. Gullhornið er bert ein lítill partur



Útbjóðingar í Havn og í London frá stóra økinum á Atlantsmótinum hava stóran týdning fyri framtíðina her um leiðir, um talan verður um eina stóra oljuprovins eins og Norðsjógurin

báðumegin miðlinjuna, tess skjótari og blígari verður at fara undir eina útbygging, sum peningaliga ber einum infrastrukturi so sum rørleiðingsskipanum.

Bretland, sum í dag er sjálvbjargið við olju og gassi, fer um ikki so nógv ár at vera innflytari av olju og gassi, um ikki nýggj fund verða gjord. Og hetta er ein orsök til, at leitingin á Atlantsmótinum hevur so stóran prioritet fyri ikki minst bretska myndugleikar.

Tað er tí greitt, at mong eygu í altjóða oljuheiminum í lötuni eru vend móti

Marjunbrunninum hjá Hess. Eitt fund her kann fáa ómetaliga týdning fyri komandi leiting á bretska øki eisini. So eitt fund her og eitt fund hinumegin fer at fáa ein veksulvirkning, sum fer at bera í sær upp aftur fleiri boringar komandi árin.

Taka vit so seinastu útbjóðingina í bretska øki - í tí nógv umrøddu Hvítu zonuni - so hevur BP hevur játtað at bora 2 ella 3 brunnar í teiginum 204/18, sum er "diamanturin" teir fingtu tillutað saman við Shell í 19. rundu. Tað er ein av hesum brunnum teir fara

at bora, tá teir eru lidnir í Svínøyrøkinum her hjá okkum. Tann boringin - Assynt kallað (eftir fjalli í Skotlandi) byrjar í næstum ella er longu byrjað. Tvs. at úrslitið av tí boringini verður greitt um sama mundið sum tað hjá Hess her hjá okkum. Tann brunnurin er bert fáar fjórðingar frá markinum (tí politiska) men er tó í júst sama jarðfrøðiliga øki sum boringarnar okkara megin. Nett upp tí hevur tann boringin eisini áhuga/týdning fyri okkum á sama hátt sum brunnurin Hess nú borar hevur áhuga/týdning fyri bretska myndugleikar, tí hann kann siga nakað um møguleikan at finna nakað hinumegin markið eisini.

Umframt BP/Shell fara eisini fleiri onnur oljufeløg at bora stutt frá markinum næsta ár, sum part av tillutan teirra í 19. rundu. Amerada Hess fer at bora tveir brunnar tætt upp at markinum við møguleika at bora enn ein. Agip fer at bora ein (umframt tann á føroyska økinum). Henda fingtu teir tillutað í 17. rundu. Texaco fer so eisini at bora ein ella fleiri brunnar stutt frá markinum. Hartil kemur, at Phillips stendur til at bora ein brunn suður úr markinum. So tá tað verður tosað um, at "bert" ein brunnur verður boraður á føroyska landgrunninum næsta ár, so er tað ikki allur sannleikin um Atlantsmótið sum so. Tað verða nevniliga boraðir



Á hesum kortinum síggja vit (hvíta strikan), hvussu víða Atlantsmótið, Atlantic Margin, gongur. Føroyar liggja mitt í.

einir 6-8 brunnar júst hinumegin markið næsta ár, sum allir kunnu geva vitan um potentiali á okkara øki eisini. Her eigur tað kanska at hava serstakan áhuga fyri okkum, at Texaco og Amerada fara at bora longur

norðuri tvs. norðan fyri Gullhornið. Boringar har kunnu fáa stóran týdning fyri komandi útbjóðing hjá okkum. Hetta vísir, hvussu nógv alt arbeiði og vitan báðumegin miðlinjuna hevur at siga fyri bæði føroyingar og bretar og øll oljufeløgini, sum eru virkin í økinum. Tí eiga føroyingar ikki bara at fokusera á og eygleiða boringarnar í okkara øki men heldur at síggja hesar eins og boringar á bretska øki sum part av eini heild.

Fara vit so víðari, ber eisini til at seta spurningin um, hvat hendir á restini av marginuni frá Írlandi til Lofoten og nú eisini vestureftir eftir Jan Mayen Rygginum, har seismiskar kanningar verða gjordar nú.

Tað er eisini vert at geva gætur, at Conoco fyrr í ár boraði við West Navion ein brunn (West Nave) stutt frá verandi oljufeltum bretska megin markið. Ella stutt frá Suilven feltinum, sum varð funnið fyri nøkrum árum síðani og sum eftir øllum at døma bert verður mett áhugavert, um okkurt fund verður gjørt aftrat í grannalagnum. West Nave brunnurin hevur tigt hole status í lötuni. Tvs. at vit vita ikki, um har er funnin

olja. Tað kundi sæð lovandi út.

Tað, sum annars í lötuni hendur vestan fyri Hetland eigur eisini at hava okkara áhuga. Arbeiðið at leggja rørleiðing til at flyta gass frá Foinaven og Schiehallion til Sullom Voe og víðari til Magnus-feltið í Norðsjónum og ætlanin at fara undir framleiðslu frá Clair eru so sanniliga eisini áhugaverd fyri føroyingar. Tí tá samanum kemur kunnu projekt, ætlanir og vitan øðrumegin miðlinjuna hava alstóran týdning og harvið áhuga fyri tey hinumegin miðlinjuna.

Tí er tað rætt at tosa um alt økið millum Hetland og Føroyar undir einum, tá tosað verður um eina nýggja oljuprovins alla Norðsjógvin.

Aftrat øllum hesum eiga vit ikki at gloyma møguleikan hjá føroyingum at servisera boring hinumegin markið. Tað hava vit longu gjørt í sambandi við Assynt brunnin, sum West Navion skal bora fyri BP í næstum. Annars hevur ikki minst BP gjørt vart við, at teir kundu hugsað sær, at føroyingar eru við til at servisera teirra boringar og hvør veit framleiðslu beint hinumegin markið.



Spurningurin er, um tað verða hesir báðir landsstýrismenninir ella heilt aðrir, sum sleppa at uppliva, at fyrsta oljan verður funnin við Føroyar. Her Eyðun Elltór og Karsten Hansen á vitjan í Alaska

Mynd jan